

Jien hu
T-TRIQ
IL-VERITÀ
U L-ĦAJJA



Joseph Mizzi

JIEN HU T-TRIQ, IL-VERITÀ U L-ĦAJJA

© 2015 Dr Joseph Mizzi

Id-drittijiet kollha miżmuma.

www.josephmizzi.blogspot.com

Daħla

Jiġu mument i li nitfixklu, nintilfu u taqa' dalma fuqna. Fi żmien bħal dan niġu wiċċ imb wiċċ mar-realtà u l-mistoqsijiet tqal li s-soltu nevitaw: Min jien? Fejn sejjer? X'inhu l-iskop ta' ħajti?

L-Iskrittura tpingi stampa kera tal-qagħda umana. Tgħid li "aħna lkoll bħal nagħaġ mitlufa, kull wieħed minna qabad triq għal rasu (Isaija 53:6). Mhux biss, il-Bibbja twissina wkoll li "d-dinja b'għerfha ma għarfitx lil Alla" (1 Korintin 1:21). Ma tgħidx biss li aħna dgħajfa u morda, imma saħansitra "mejtin fi dñubietkom u ħtjietkom" u "bla tama u bla Alla fid-dinja" (Efesin 2:1,12).

Wieħed biss jista' jeħlisna. Il-Mulej Ġesù! Hu qal hekk fuqu nnifsu: "Jiena hu t-Triq, il-Verità u l-Hajja. Hadd ma jmur għand il-Missier jekk mhux permezz tiegħi."

Dan il-ktejjeb jiġbor seba' riflessjonijiet qosra fuq din l-istqarrija tremenda ta' Ġesù. Jalla jkunu ta' għajna għalik biex f'Ġesù jsib it-triq, il-verità u l-ħajja vera!

Imma qabel xejn tajjeb naqraw b'attenzjoni l-pass tal-Iskrittura li jeħodna fiċ-ċenaklu lejlet il-passjoni ta' Kristu.

It-Triq, il-Verità u l-Hajja

“Thallux qalbkom titħawwad! Emmnu f'Alla, u emmnu fija wkoll. Fid-dar ta' Missieri hemm ħafna postijiet; li ma kienx hekk, kont ngħidilkom. Sejjer inħejjilkom fejn toqogħdu. U meta mmur u nħejjilkom post, nerga' niġi biex neħodkom miegħi biex, fejn inkun jien, tkunu intom ukoll. U t-triq għall-post fejn sejjer tafuha.”

Tumas qallu: "Mulej, aħna ma nafux fejn inti sejjer. Kif nistgħu nafu t-triq?"

Wiegħbu Ġesù: "Jiena hu t-Triq, il-Verità u l-Hajja. Hadd ma jmur għand il-Missier jekk mhux permezz tiegħi. Kieku għaraftu lili, kontu tagħrfu wkoll lil Missieri. Minn issa 'l quddiem tagħrfuh, anzi diġà rajtuh."

Qallu Filippu: "Mulej, urina l-Missier, u jkun biżżejjed għalina."

Ġesù wiegħeb: "Ili daqshekk magħkom, Filippu, u għadek ma għaraftnix? Min ra lili ra lill-Missier. Kif tgħidli, 'Urina l-Missier?'" (Ġwanni 14:1-9).

1

Tinstema' nota ta' dispjaċir fit-twegiba ta' Ġesù lid-dixxiplu meta talbu jurihom il-Missier. "Ili daqshekk magħkom, Filippu, u għadek ma għaraftnix?" L-appostli għexu tliet snin ma' Ġesù. Semgħuh jtkellem b'awtorità, jgħallem il-verità, raw l-imgiba impekkabbli tiegħu, raw ukoll il-ħniena tiegħu mal-morda u l-emarginati, rawh jaħfer id-dnubiet u jeżercita qawwa sopranaturali. Ma kienx biss profeta b'messaġġ minn Alla. Ġesù ressaq in-nies lejn Alla billi ressaqhom lejh! Tkellem fuq Alla billi tkellem fuqu nnifsu: jien hu l-ħobż; jien hu d-dawl; jien hu d-dielja; jien hu r-ragħaj; jien hu l-qawmien u l-ħajja. Ġesù jistenna li nemmnu fih kif nemmnu f'Alla! Għax hu Emmanwel - Alla magħna. Hu x-xbieha perfetta t'Alla li ma jidhirx. Għalhekk Ġesù kompli jgħidlu, "Min ra lili ra lill-Missier." Kif naraw ix-xemx fid-dija tagħha, hekk ukoll il-Missier narawh biss f'Ibnu li hu d-dija tal-glorja ta' Alla! Ġesù hu t-triq li jwassalna għand il-Missier.

2

Kif nistgħu aħna, hlejjaq dgħajfa u midinba, nidhlu fil-preżenza glorjuża u maestuża t'Alla? Hadd ma seta' jidhol fil-preżenza simbolika t'Alla fil-post il-Qaddis fit-tempju ta' Ġerusalemm. Kien hemm velu, bħal separju tqil, li jaħbi u jifred 'l Alla mill-poplu. Hekk kif Ġesù miet fuq is-salib bit-tpattija għad-dnubiet tal-poplu tiegħu, il-velu tat-tempju ċcarrat minn fuq s'isfel! Alla jrid jurina li issa għandna aċċess liberu quddiemu permezz tas-sagrificċju ta' Ibnu. Għalhekk l-Iskrittura tassigura lilna li nemmnu f'Ġesù "li għandna l-fiduċja li nidhlu fis-Santwarju bis-saħħa tad-demmm ta' Ġesù billi ngħaddu mit-triq, ġdida u ħajja, li hu fetħilna 'l ġewwa mill-velu, li hu l-ġisem tiegħu stess" (Lhud 10:19-20). Ġesù huwa t-triq għal Missier għax hu Alla veru, u sar ukoll bniedem, biex jieħu f'ġismu l-kastig ta' dnubietna.

3

Hadd ma joffendi ruħu jekk ngħidu li Ġesù hu triq li twassal għas-salvazzjoni. L-inkwiet jibda jekk ngħidu li hu *t-triq*, l-uniku mezz li jwassal għall-ġenna. Stqarrija bħal din tinstema' dejqa wisq u toffendi lil nies b'konvinzjonijiet reliġjużi differenti. Kemm tinstema' aħjar jekk ngħidu li r-reliġjonijiet kollha fihom it-tajjeb u kollha kemm huma, b'xi mod jew ieħor, iwasslu l-bniedem għall-hena ta' dejjem. Imma l-kliem sabiħ mhux bilfors hu veru! Lanqas nirraġunaw bl-istess mod fil-ħajja ta' kuljum. Jekk nixtieq immur il-Mellieħa ma nirkibx l-ewwel karozza tal-linja li tiġi. Mhux kollha jwasslu għad-destinazzjoni li rrid. Għaliex mela ma nistaqsux x'inhi t-triq vera u nevitaw triqat li ma jwasslu mkien ħlief għat-telfien? Hawn hu t-test tal-fidi tagħna, jekk nilqgħux kliem Ġesù jew it-tagħlim ħelu zokkor tal-bnedmin. Nemmu li Ġesù hu t-triq vera, u li hadd ma jmur għand il-Missier ħlief permezz tiegħu?

4

Ladarba Ġesù biss huwa t-triq, xi ngħidu għar-religjonijiet l-oħra? Wara kollox miljuni kbar ta' nies qed jittamaw li permezz tar-religjon diversi jiksbu l-ħajja eterna. Ġesù jgħid hekk: "Tassew tassew ngħidilkom li l-bieb tan-nagħaġ huwa jien. Dawk kollha li ġew sa issa qabli huma ħallelin u briganti. Izda n-nagħaġ lilhom ma semgħuhomx" (Ġwanni 10:7-8). Żewġ affarijiet jidhru ċari. L-ewwel Ġesù jafferma li hu l-bieb. Jekk irridu nidhlu l-Ġenna, irridu nidhlu permezz tiegħu. B'kuntrast, Ġesù jgħid li l-oħrajn huma foloz ("ħallelin u briganti") u mhux mezzi alternattivi għas-salvazzjoni. Ladarba hu l-bieb, l-istess jista' jingħad fuq dawk li ġew warajh, inkluż dawk li saħansitra jinnegaw li hu l-Iben t'Alla. Il-messaġġ tal-Bibbja lin-nies kollha tad-dinja hu l-indiema mid-dnub u mill-frugħat ta' religjonijiet foloz, biex iħaddnu b'fiduċja u qima lil Ġesù bħala l-uniku Sid u Salvatur.

5

Ikun żball fatali jekk ssegwi t-tagħlim ta' profeta jew għalliem falz. Huwa possibbli wkoll li wiehed imur żmerċ jekk għas-salvazzjoni jafda f'nies qaddisa u ġusti. Dan kien l-iżball ta' xi Lhud fi żmien Kristu. Qalilhom: "Xejn la taħsbu li se nkun jien li nakkuzakom quddiem il-Missier; dak li jakkuzakom huwa Mosè, li fih qegħidtu t-tama tagħkom. Għax kieku kontu temmnu lil Mosè kontu temmnu lili wkoll, għax Mosè fuqi kiteb" (Ġwanni 5:45-46). Kienu jittamaw f'Mosè imma kienu sejrin dritt l-Infern. Mosè mhux is-Salvatur. Kien messhom afdaw f'Dak li Mosè tkellem fuqu, jġigfieri f'*Ġesù*. L-istess principju jgħodd għalina illum. Marija omm Ġesù u l-qaddisin għandhom ikun mudelli għalina ta' fidi u tjeba, imma m'għandniex inqisuhom bħala t-tama tagħna! Marija u l-qaddisin salvaw bis-saħħa ta' Kristu, is-Salvatur uniku. L-istess bħalhom jeħtieġ naghmlu aħna jekk irridu nsalvaw.

6

Ġesù hu l-ħajja! Hu jgħix minn dejjem għal dejjem. Halqek. Qed iżommok ħaj. Miet u qam mill-mewt biex jikseb il-ħajja ta' dejjem għall-poplu tiegħu. Jekk mela għandek lil Ġesù għandek il-ħajja; jekk le, l-eżistenza tiegħek hi frugħa. Taħsibx li se ssib il-ħajja fl-istudju, xogħol, karriera, divertiment, futbol, ikel u xorb, popolarità, flus u dak kollu li tista' tixtri bihom. Dawn il-ħwejjeġ qatt ma jistgħu jieħdu post Kristu. Xi wħud jintebħu tard wisq li ħlew ħajjithom jiġru wara r-riħ. Iridu jew ma jridux ikollhom iħallu kollox warajhom biex jiffaċċjaw 'l Alla fil-ġudizzju mgħobbija dñubiet. "Haġa tal-biża' li taqa' f'idejn Alla l-ħaj!" (Lhud 10:31). Allaħares jiġrilna hekk. Fi Kristu nsibu l-ħajja ġenwina, ingawdu bi gratitudni l-għotjiet sbieħ t'Alla, ingarrbu l-inkwiet b'kuraġġ, u nħarsu 'l quddiem bit-tama tal-ħajja ta' dejjem.

7

Il-ħajja u l-imħabba huma sinonimi. Jekk m'hemmx imħabba l-eżistenza umana titneżża' minn kull skop u tinbidel f'solitudni u swied il-qalb. Ilkoll doqna tikka mħabba u qлубna jixxennqu għal aktar. Ruħna ssib il-milja u s-serħan tagħha biss f'relazzjoni personali m'Alla, li hu l-istess Mħabba. Għal din ir-raġuni konna maħluqin. "Din hi l-ħajja ta' dejjem, li jagħrfu lilek, Alla waħdek veru, u lil Ġesù Kristu, li inti bghatt" (Ġwanni 17:1-3). Id-dnub biss iżommna 'l bogħod minn Alla. Lanqas nistgħu b'xi mod neħilsu minn ħtijietna bil-ħila, il-penitenzi jew l-għemejjel tagħna. Ġesù biss jista' jeħlisna. Għax hu biss ta' ħajtu b'fidwa għall-midinbin. Hu biss qam mill-mewt. Hu biss is-Salvatur ħaj. Hu biss jistedinna niġu għandu biex nixorbu l-ilma li jissodisfa r-ruħ. "Min jieħdu l-għatx, jiġi għandi u jixrob. Kif tgħid l-Iskrittura, min jemmen f'ija, minnu joħorġu xmajjar ta' ilma ħaj" (Ġwanni 7:37-38). Ġesù biss hu l-ħajja.

JHEN HU T-TRIQ, IL-VERITÀ U L-HAJJA

© 2015 Dr Joseph Mizzi